



सत्यमेव जयते

The Gujarat Government Gazette

EXTRAORDINARY

PUBLISHED BY AUTHORITY

Vol. LXIV]

THURSDAY, JULY 20, 2023 / ASHADHA 29, 1945

Separate paging is given to this Part in order that it may be filed as a Separate Compilation.

PART IX

Gujarati translation of Bills, Acts and Notifications other than those published in other parts.

વૈધાનિક અને સંસદીય બાબતોનો વિભાગ

સચિવાલય, ગાંધીનગર, ૨૦મી જુલાઈ, ૨૦૨૩

ગુજરાત ગેઝેટમાં અંગ્રેજીમાં પ્રસિદ્ધ થયેલા ગુજરાત સરકારના આદિજાતિ વિકાસ વિભાગના તારીખ: ૩૦મી જૂન, ૨૦૨૩ના સરકારી જાહેરનામાં ક્રમાંક: જાએચ/ટીડી/૧૦/ટીડીડી/ડબલ્યુઆરટી/ઈ-ફાઈલ/૨૫/૨૦૨૨/૨૭૮૧ (પાર્ટ ફાઈલ-૦૭)/ઘ.- નો ગુજરાતી અનુવાદ આથી સર્વ લોકોની જાણ સારુ પ્રસિદ્ધ કર્યો છે.

વી. એન. શેખ,

સરકારના નાયબ સચિવ.

NOTIFICATION*Under***The Aadhaar (Targeted Delivery of Financial and Other Subsidies, Benefits and Services) Act, 2016****આધાર (નાણાકીય અને બીજી સહાયકી (સબસિડી), લાભો અને સેવાઓનું લક્ષિત વિતરણ) અધિનિયમ, ૨૦૧૬ હેઠળ****જાહેરનામું****આદિજાતિ વિકાસ વિભાગ**

સચિવાલય, ગાંધીનગર, ૩૦મી જૂન, ૨૦૨૩

આધાર (નાણાકીય અને બીજી સહાયકી (સબસિડી), લાભો અને સેવાઓનું લક્ષિત વિતરણ) અધિનિયમ, ૨૦૧૬.

ક્રમાંક: જીએચ/ટીડી/૧૦/ટીડીડી/ડબલ્યુઆરટી/ઈ-ફાઈલ/૨૫/૨૦૨૨/૨૭૮૧ (પાર્ટ ફાઈલ-૦૮)/ધ:- સેવાઓ અથવા લાભો અથવા સહાયકી (સબસિડી)ના વિતરણ માટેના ઓળખ દસ્તાવેજ તરીકે આધારનો ઉપયોગ, સરકારી વિતરણ પ્રક્રિયાને સરળ બનાવે છે, તેમાં પારદર્શકતા અને કાર્યક્ષમતા લાવે છે અને કોઈ વ્યક્તિની ઓળખ સાબિત કરવા માટે બહુવિધ દસ્તાવેજો રજૂ કરવાની જરૂરિયાત દૂર કરીને લાભાર્થીઓને તેમની હકદારી વિના વિલંબે અનુકૂળ અને પ્રત્યક્ષ રીતે મેળવવા માટે સક્ષમ બનાવે છે;

અને આદિજાતિ વિકાસ વિભાગ, ગુજરાત સરકાર (જેનો આમાં હવે પછી, “વિભાગ” તરીકે ઉલ્લેખ કર્યો છે તે) રાષ્ટ્રીય અથવા આંતરરાષ્ટ્રીય એવિએશન એકેડમીમાં પ્રવેશ મળેલ હોય તેવા અનુસૂચિત આદિજાતિના વિદ્યાર્થીઓને કોમર્શિયલ પાયલોટની તાલીમ માટે ઓછા વ્યાજ દરે લોન પૂરી પાડવાના પાયલોટ તાલીમ કાર્યક્રમ માટેની યોજનાનું સંચાલન કરે છે અને અનુસૂચિત આદિજાતિના વિદ્યાર્થીઓના ભવિષ્યને ઉજ્જવળ બનાવવાના હેતુ સાથે (જેનો આમાં હવે પછી, “યોજના” તરીકે ઉલ્લેખ કર્યો છે તે)નો અમલ ગુજરાત આદિજાતિ વિકાસ કોર્પોરેશન, ગુજરાત રાજ્ય, ગાંધીનગર (જેનો આમાં હવે પછી, “અમલીકરણ એજન્સી” તરીકે ઉલ્લેખ કર્યો છે તે) મારફત થઈ રહ્યો છે;

અને આ યોજના હેઠળ, વિદ્યમાન યોજના માર્ગદર્શિકા મુજબ અમલીકરણ એજન્સી દ્વારા આવક મર્યાદા લક્ષમાં લીધા વિના અનુસૂચિત આદિજાતિના વિદ્યાર્થીઓ (જેનો આમાં હવે પછી, “લાભાર્થી” તરીકે ઉલ્લેખ કર્યો છે તે) રૂ.૨૫,૦૦,૦૦૦/- (ફક્ત પચ્ચીસ લાખ રૂપિયા)ની લોન (ધિરાણ) બે હપ્તામાં આપવામાં આવશે;

અને ઉપર્યુક્ત યોજનામાં ગુજરાત રાજ્યના એકત્રિત ફંડમાંથી થયેલા આવર્તક ખર્ચનો સમાવેશ થાય છે;

તેથી, હવે, આધાર (નાણાકીય અને બીજી સહાયકી (સબસિડી), લાભો અને સેવાઓનું લક્ષિત વિતરણ) અધિનિયમ, ૨૦૧૬ (સન ૨૦૧૬ના ૧૮મા) (જેનો આમાં હવે પછી, “સદરહુ અધિનિયમ” તરીકે ઉલ્લેખ કર્યો છે તે)ની કલમ ૭ અનુસાર ગુજરાત સરકાર, આથી, નીચેની બાબતો જાહેર કરે છે:-

૧. (૧) આ યોજના હેઠળના લાભ મેળવવાપાત્ર વ્યક્તિઓએ, આથી, આધાર નંબર ધરાવતા હોવાનો પુરાવો રજૂ કરવો પડશે અથવા આધાર પ્રમાણીકરણ પ્રક્રિયામાંથી પસાર થવું પડશે.
- (૨) આધાર નંબર ધરાવતી ન હોય અથવા હજુ સુધી આધાર નંબર માટે નામનોંધણી કરાવી ન હોય તેવી આ યોજના હેઠળ લાભો મેળવવા ઈચ્છતી કોઈ વ્યક્તિએ, યોજના માટે રજિસ્ટ્રેશન કરતાં પહેલાં આધારની નામનોંધણી કરવા માટે એ શરતે અરજ કરવી જોઈશે કે તે સદરહુ અધિનિયમની કલમ ૩ મુજબ આધાર મેળવવા હકદાર હોય અને આવી વ્યક્તિઓએ આધાર માટે નોંધણી કરાવવા કોઈ આધાર નામનોંધણી કેન્દ્ર (યુનિક આઈડેન્ટિફિકેશન ઓથોરિટી ઓફ ઈન્ડિયા (UIDAI)ની વેબસાઈટ www.uidai.gov.in ખાતે ઉપલબ્ધ યાદી)ની મુલાકાત લેવી જોઈશે.
- (૩) આધાર (નામનોંધણી અને સુધારા) વિનિયમો, ૨૦૧૬ના વિનિયમ ૧૨ મુજબ, તેની અમલીકરણ એજન્સી મારફત વિભાગે, આધાર માટે હજુ સુધી નામનોંધણી ન કરાવી હોય તેવા લાભાર્થીઓ માટે આધાર નામનોંધણી સુવિધાઓ આપવાની રહેશે અને સંબંધિત બ્લોક અથવા તાલુકા અથવા તહેસીલમાં કોઈપણ આધાર નામનોંધણી કેન્દ્ર આવેલું ન હોય તેવા કિસ્સામાં, વિભાગે તેની અમલીકરણ એજન્સી મારફત યુઆઈડીએઆઈ-ના વિદ્યમાન રજિસ્ટ્રાર સાથે સંકલન સાધીને અથવા તેમણે પોતે યુઆઈડીએઆઈ રજિસ્ટ્રાર બનીને અનુકૂળ સ્થળો ખાતે આધાર નામનોંધણી સુવિધા પૂરી પાડવી જોઈશે:

પરંતુ વ્યક્તિને આધાર (નંબર) આપવામાં આવે ત્યાં સુધી, આવી વ્યક્તિને, નીચેના દસ્તાવેજો રજૂ કરવાની શરતને અધીન રહીને, આ યોજના હેઠળના લાભો આપવામાં આવશે:-

- (ક) જો તેણે નામનોંધણી કરાવી હોય, તો તેની આધાર નામનોંધણી ઓળખ પહોંચ; અને
- (ખ) નીચેના દસ્તાવેજોમાંથી કોઈ એક દસ્તાવેજ:-

- (૧) ફોટોગ્રાફ સાથેની બેંક અથવા પોસ્ટ ઓફિસની પાસબુક; અથવા
- (૨) કાયમી ખાતા નંબર (PAN) કાર્ડ; અથવા
- (૩) પાસપોર્ટ; અથવા
- (૪) રેશન કાર્ડ; અથવા
- (૫) મતદાર ઓળખ પત્ર; અથવા
- (૬) મનરેગા (MGNREGA) કાર્ડ; અથવા
- (૭) કિસાન ફોટો પાસબુક; અથવા
- (૮) મોટર વાહન અધિનિયમ, ૧૯૮૮ (સન ૧૯૮૮ના ૫૮મા) હેઠળ લાઇસન્સ સત્તાધિકારી દ્વારા કાઢી આપેલું ડ્રાઇવિંગ લાઇસન્સ; અથવા
- (૯) સત્તાવાર લેટરહેડ ઉપર એવા વ્યક્તિનો ફોટો ધરાવતું, રાજપત્રિત અધિકારી અથવા તહેસીલદાર દ્વારા કાઢી આપેલું ઓળખનું પ્રમાણપત્ર; અથવા
- (૧૦) વિભાગ દ્વારા નિર્દિષ્ટ કરેલા કોઈ અન્ય દસ્તાવેજ:

વધુમાં, વિભાગે તે હેતુ માટે ચોક્કસપણે મુકરર કરેલા અધિકારીએ, ઉપરના દસ્તાવેજોની ખરાઈ કરવી જોઈશે.

૨. આ યોજના હેઠળ લાભાર્થીઓને અનુકૂળ રીતે લાભો પૂરા પાડવા માટે, વિભાગે તેની અમલીકરણ એજન્સી મારફત કે સદરહુ જરૂરિયાત અંગે લાભાર્થીઓને જાગૃત કરવા માટે માધ્યમ (મીડિયા) મારફત તેમના માટે બહોળો પ્રચાર કરવામાં આવશે તે બાબત સુનિશ્ચિત કરવા માટે તમામ જરૂરી વ્યવસ્થા કરવી જોઈશે.
૩. તમામ કિસ્સામાં, લાભાર્થીઓના નબળા બાયોમેટ્રિકને લીધે અથવા બીજા કોઈ કારણસર, આધાર પ્રમાણીકરણ નિષ્ફળ જાય, ત્યારે નીચેની ઉપાયાત્મક વ્યવસ્થા અપનાવવી જોઈશે:
 - (ક) આંગળીની છાપની નબળી ગુણવત્તાના કિસ્સામાં, પ્રમાણીકરણ માટે આઈરિસ સ્કેન અથવા ચહેરા પ્રમાણીકરણ (ફેસ ઓથેન્ટિકેશન)ની સુવિધા અપનાવવામાં આવશે, જેથી કરીને વિભાગે તેની અમલીકરણ એજન્સી મારફત અવરોધમુક્ત રીતે લાભોના વિતરણ માટે આંગળીની છાપના પ્રમાણીકરણ સાથે આઈરિસ સ્કેનર્સ અથવા ચહેરાના પ્રમાણીકરણ માટેની જોગવાઈઓ કરવી જોઈશે;
 - (ખ) આંગળીની છાપ અથવા આઈરિસ સ્કેન અથવા ચહેરાના પ્રમાણીકરણ મારફત બાયોમેટ્રિક પ્રમાણીકરણ સફળ ન હોય તે કિસ્સામાં, મર્યાદિત સમયની કાયદેસરતા સાથે આધાર વન ટાઈમ પાસવર્ડ અથવા યથાપ્રસંગ, સમય આધારિત વન ટાઈમ પાસવર્ડ દ્વારા શક્ય અને સ્વીકાર્ય પ્રમાણીકરણ પૂરું પાડવામાં આવશે;
 - (ગ) બીજા તમામ કિસ્સામાં, જ્યારે બાયોમેટ્રિક અથવા આધાર વન ટાઈમ પાસવર્ડ (OTP) અથવા સમય આધારિત વન ટાઈમ પાસવર્ડ પ્રમાણીકરણ શક્ય ન હોય, ત્યારે આધાર પત્ર પર મુદ્રિત કિવક રિસ્પોન્સ (ક્યુઆર) કોડ મારફત જેની ખરાઈ કરી શકાય તેવા આધાર પત્રની સ્થળ પ્રતના આધારે યોજના હેઠળના લાભો આપી શકાય અને વિભાગ દ્વારા તેની અમલીકરણ એજન્સી મારફત અનુકૂળ સ્થળો ખાતે કિવક રિસ્પોન્સ (ક્યુઆર) કોડ રીડરની જરૂરી વ્યવસ્થા કરી આપવામાં આવશે.
૪. ઉપરની બાબતો ઉપરાંત, આ યોજના હેઠળ કોઈપણ વાસ્તવિક લાભાર્થી તેના ઉચિત લાભોથી વંચિત ન રહી જાય તે સુનિશ્ચિત કરવા માટે, વિભાગે તેની અમલીકરણ એજન્સી મારફત તારીખ ૧૯મી ડિસેમ્બર, ૨૦૧૭ના રોજ ભારત સરકારના કેબિનેટ સચિવાલયના ડીબીટી (પ્રત્યક્ષ લાભ તબદીલી) મિશનની કચેરી યાદીમાં જણાવેલ એક્સેપ્શન હેન્ડલિંગ મિકેનિઝમનું પાલન કરવું જોઈશે.
૫. આ જાહેરનામું રાજપત્રમાં તેની પ્રસિદ્ધિની તારીખથી અમલમાં આવશે.

ગુજરાતના રાજ્યપાલશ્રીના હુકમથી અને તેમના નામે,

ડી. એલ. પરમાર,
સરકારના સંયુક્ત સચિવ.

